
1.0 प्रस्तावना 

अतीते पाठे 'षष्ठी शेषे’ (2-3-50) इति सूत्रविहितायाः षष्ठ्याः अर्थस्य विचारः 
आरब्धः। तत्र नव्यानां मते निरूपिताः अंशाः सन्ति यथा - (1) स्वस्वामिभावादिः 
संबन्धः क्रियाकारक संबन्धश्च षष्ठ्यर्थः। (2) सामान्यरूपेण विशेषरूपेण च 
स्वत्वादिसंबन्धः द्वितीयादिभिः नाभिधीयते। लक्ष्यानुसारेण उभयं प्रतीयते। 
(3) “जोऽविदर्थस्य करणे” 2-3-51 इति विहितषष्ठ्याः संबन्धत्वेन 
क्रियाकारकभावस्संबन्धोऽर्थः। यथा - सर्पिषो जानीते। (4) विशेषरूपेण संबन्धस्य 
षष्ठ्यर्थत्वे 'चैत्रस्य नेदं वास? इति प्रयोगो मानम्‌। उभयथा संबन्धप्रतीतौ 'षष्ठी 
स्थानेयोगा’ (1-1-49) इति सूत्रस्य प्रामाण्यम्‌। (5) चैत्रस्य द्रव्यमित्यादौ 
स्वत्वनिरूपितावयवल्वादीनां संबन्धत्वेनैव षष्ठ्यर्थता, न तु 
विशिष्य,शक्त्यानन्त्यप्रसङ्गात्‌। चैत्रस्य नेदं ` वासः’ ` इत्यादौ ` षष्ठ्या लक्षणैवेति 
गदाधरमतनिरूपणं तन्निराकरणम्‌। (6) संबन्धस्य क्रियाकारकभावमूलकत्वं एतेषां 
मते नास्तीति वक्तुं शक्यते (7) प्राचीनानां मते संबन्धस्य 
क्रियाकारकभावमूलकत्वमेव (8) तत्र वाक्यपदीयप्रामाण्यम्‌ (9) राज्ञः पुरुष इत्यत्र 
राजा कर्तृकारकम्‌, पुरुषः संप्रदानकारकमिति निरुपणम्‌। (10) तदवसरे पर्वतस्य 
वृक्षाः इति प्रयोगाभावः इत्याद्यंशाः। विस्तरेण विचारिताः। 
2.0 उपोद्धातः 

सम्प्रत्यस्मिन्पाठे प्राचीनमतमेवानुवर्तते (1) संयोगस्य संबन्धत्वनिराकरणम्‌ 
(2) संयोगः न कदाऽपि सांसर्गिकविषयतया भासते। (3) संयोगे संबन्धत्वव्यवहारः 
गौणः। (4) षष्ठ्यर्थः सासंर्गिकविषयतयैवोच्यते इति च निरूपितम्‌। एतावता 
प्राचीनमतं समासम्‌। (5) ततः राज्ञः पुरुषः इत्यत्र विशेषणवाचकाद्‌ राजन्‌ शब्दादिव 
विशेष्यवाचकात्‌ पुरुषशब्दादपि षष्ठी कुतो नेति शङ्का (6) विशेषणात्‌ प्रवृत्या 
षष्ठ्या उभयोः संबन्धप्रतीत्या तत्र पुनः षष्ठ्याः नावश्यकतेति। समाधानम्‌। तत्र 


वाक्यपदीयप्रामाण्यम्‌ एवमाद्याः अंशाः विस्तरेण विचार्यन्ते। 


3.0 संयोगस्य संबन्धत्वनिराकरणत्वम्‌ 
किञ्च संयोगो न संबन्धः। संबन्धस्य पदार्थयोजनामात्रहेतुत्वात्‌| संयोगस्य 
स्वतः पदार्थत्वात्‌j। सांसर्गिकविषयतया तस्याभावाच्च। संबन्धश्च 
षष्ठ्यादिभिरेवोच्यते। संबन्धपदेनापि सांसर्गिकविषयतावत््वेन नोच्यते इति 
संबन्धस्सर्वथा पदागम्यः। संयोगस्तु न कदाऽपि षष्ठ्यादिभिस्तया 


विषयतयोच्यते। 'इमौ संयुक्तो’ इत्येव तत्र व्यवहारात्‌। तत्र संबन्धव्यवहारस्तु 


उभयाश्रितत्वरूपसंबन्धधर्मवत्त्वाद्‌ गौणः। अत एव मतुप्सूत्रे वृक्षवान्‌ पर्वत 


इत्यायर्थं ससम्युपादानम्‌। गोमान्‌ देवदत्त इत्याद्यर्थं च षष्ठ्युपादानमिति 





भाष्ये स्पष्टम्‌। 
नागेशाशयनिरूपणम्‌ 

पर्वतस्य वृक्षाः इति प्रयोगः नैव भवतीति निरूपणवेलायां संयोगस्य 
संबन्धत्वमभ्युपेत्य  प्रोक्तम्‌। वस्तुतस्तु संयोगः न संबन्धः एवेति सम्प्रति 
प्रतिपाद्यते। संबन्धस्य एतदेव स्वरूपं यत्‌ पदार्थयोजनामात्रहेतुत्वम्‌। संयोगस्तु न 
ताइशः। अयं द्रव्यादिवत्‌ स्वतः पदार्थः। अत एव काणादैः रूपादिषु गुणेष्वयं पठितः। 
किञ्च 'संयोगं पश्य’ इति व्यवहारोऽप्यत्र मानम्‌। अत्र शङ्काऽऽयाति - समवायस्य 
स्वतः पदार्थत्वेऽपि संबन्धत्ववत्‌ संयोगस्यापि तथा वक्तुं सुवचम्‌- इति। अत्रोत्तरम्‌ - 
घटादिपदानां घट-घटत्वयोः समवाये शक्तिः। परन्तु समवायस्तत्र सांसर्गिकविषतया 
भासते। अतः समवायस्य संबन्धत्वं युज्यते। संयोगस्य तु सांसर्गिकविषतया 
भानाभावात्‌ न तस्य संबन्धत्वम्‌। किञ्च संबन्धः षष्ठीविभक्त्या, उपपदविभक्त्या 
वा उच्यते। यथा राज्ञः पुरुषः, अन्तरेण हरिं न सुखम्‌। अतः संबन्धस्यायामेव 
स्वभावः, यत्‌ षष्ठ्यादिभिरभिथानम्‌। किञ्च संबन्धपदेनापि सांसर्गिकविषयतावत्वेन 


संबन्धः नोच्यते। अतः संबन्धः सर्वथा पदागम्यः। 


संयोगः न कदाऽपि सासर्गिकविषयतयाऽभिधीयते। अत एव इमौ “घटपटौ 
संयुक्तौ” इत्येव तत्र व्यवहारः। यद्यपि सर्वत्र शास्त्रे संयोगः संबन्धत्वेन 
व्यवह्लियमाणोऽस्ति, तथाऽपि उभर्याश्रितत्वरूपसंबन्धधर्मवत्त्वात्‌ संबन्धत्वेन गौणो 
व्यवहारस्तस्य। 
4.0 तत्र भाष्यप्रामाण्यम्‌ 

संयोगस्य संबन्धत्वाभावे “तदस्यास्त्यस्मिन्निति मतुप्‌” (5-2-94) इति 
सूत्रस्थं भाष्यं मानम्‌। तथा हि - “किमर्थमिमावर्थावुभौ निर्दिश्येते - अस्य 
अस्मिन्निति, न यद्यस्य भवति। तस्मिन्नपि तद्‌ भवति, यच्च यस्मिन्भवति 
तत्तस्यापि भवति?" इति प्रश्नः विहितः। 

तत्र समाहितम्‌ - “नैतयोरावश्यकः समावेशः। भवन्ति हि देवदत्तस्य गावः, न 
च तास्तस्मिन्नाधृता भवन्ति। भवन्ति च पर्वते वृक्षा, न च ते तस्य भवन्ति। 
तस्मात्‌ 'अन्यस्मिन्‌' ग्रहणम्‌” इति। अयमाशयः - यदा संबन्धः सर्वकारकपूर्वकः, 
नाधारपूर्वक एव, यथा देवदत्तस्य गाव” इति क्रयप्रतिग्रहादिक्रियाविषये 
कत्रृत्वकर्मत्वपूर्वकः स्वस्वामिभावः संबन्धः, तदा सम्ताम्युपादाने कारकान्तरपूर्वक- 
संबन्धस्याग्रहणात्‌ 'अस्य' इति षष्ठ्यर्थोऽपि उपपादनीयः। तथा, षष्ठ्यर्थमात्रनिर्देशे 
यत्राधिकरणं शेषसंबन्धनिमित्तसंबन्धित्वेनाविवक्षितम्‌ - 'वृक्षा अस्मिन्‌ पर्वते सन्ति’ 
इति प्रत्ययस्तत्र न स्यात्‌। न ह्यत्र क्रियाकारकपूर्वकः शेषसंबन्धः दृश्यते। वृक्षैः 
पर्वतस्यानारम्भात्‌ नावयवावयविभावः, आनन्तर्यादिसंबन्धसंभवेऽपि तत्र मत्वर्थीर्येः न 
भाव्यम्‌। तस्मादुभयोपादानम्‌। स्पष्टमिदं सर्व कैयटे। संयोगस्य संबन्धत्वे तु 
वृक्षपर्वतयोरपि संयोगस्य सत्वेन तत्रापि “अस्य अस्ति” इत्यर्थे एव प्रत्ययस्य 
सिद्धत्वात्‌ तदर्थम्‌ 'अस्मिन्‌’' इत्यस्य व्यर्थतया तत्सार्थक्यप्रदर्शनं भगवतः 


भाष्यकृतः असङ्गतमेव स्यात्‌। 


5.0 षष्ठ्यर्थः सांसर्गिकविषयतयैव बोध्यते 
षष्ठ्यर्थश्च सांसर्गिकविषयतयैवोच्यते। अत एव 'षष्ठी शेषे’ (2-3-50) इति 


सूत्रे भाष्ये राज्ञः पुरुषः इत्यत्र राजा विशेषणम्‌, पुरुषो विशेष्य इत्युक्तम्‌| 





अन्यथा संबन्धं विशेष्यतया विशेषणतया वा ब्रूयात्‌ इत्याहुः। 


प्राचीनानामाशयनिरूपणम्‌ 

घटादिपदानां घटघटत्वयोः समवाये शक्तिः| परन्तु सः समवायः 
सांसर्गिकविषयतया भासते। संयोगस्तु सांसर्गिकविषतया भासते इत्यक्तं प्राक्‌। अत्र 
शङ्का - अपदार्थस्यैव सासंर्गिकविषयतया भानमिति मीमांसक 
सिद्वान्तविरूद्धमिदमिति। अत्रोत्तरम्‌। अपदार्थस्यैव सांसर्गिकविषयतया भानमिति 
तान्त्रिकाः अइगीकुर्वन्तु नाम। वैयाकरणमते तु षष्ठ्यर्थः सांसर्गिकविषयतयैव 
भासते। अत्र च 'षष्ठी शेषे' (2-3-50) इति सूत्रस्थं- भाष्यं मानम्‌। तथा हि = 'षष्ठी 
शेषे' इति चेत्‌ विशेष्यस्य प्रतिषेधः इति वार्तिकव्याख्यायां षष्ठी शेषे’ इति चेत्‌ 
विशेष्यस्य प्रतिषेधो वक्तव्यः। राज्ञः पुरुषः इत्यत्र राजा विशेषणम्‌, पुरुषो विशेष्यः। 
तत्र प्रातिपदिकार्थो व्यतिरिक्तः। तथा च कारकप्रातिपदिकार्थव्यतिरिक्तः इति कृत्वा 
प्रथमा न प्राप्नोति। तत्र षष्ठी स्यात्‌। तस्याः प्रतिषेधो वक्तव्यः इति सन्दर्भ 
षष्ठ्यर्थस्य सांसर्गिकविषयतयैव भानमित्युक्तम्‌। अन्यथा संबन्धं विशेषणतया ब्रूयाद्‌ 
भगवान्‌ भाष्यकारः। 
6.0 अत्रास्मद्रुरुचरणाः 

'प्राञ्चस्तु' इत्यारभ्य “इत्याहुः? इति यावत्‌ लघुमञ्जूषायां प्राचीनानां मतं 
प्रदर्शितम्‌। तत्र 'आहुः' इति प्रतीकं धृत्वा नागेशभावप्रकाशकारा अस्मद्रुरुचरणाः इत्थं 
नागेशभावमाविरकार्षुः - नवीनमते संबन्धस्य क्रियाकारकभावपूर्वकत्वं नास्ति। 


प्राचीनमते तु संबन्धस्य क्रियाकारकभावपूर्वकत्वमेव। अत्र प्राचीनमतमेव 


भाष्यसंमतम्‌| 'षष्ठी शेषे’ (2-3-50) इति सूत्रे भाष्ये - “इह तावद्‌ राज़ञः पुरुषः इति 
राजा कर्ती पुरुषः संप्रदानम्‌। वृक्षस्य शाखेति वृक्षः शाखायाः अधिकरणम्‌” इत्युक्तम्‌| 
मातुः स्मरणमित्यादौ श्रूयमाणे क्रियापदे विद्यमानस्यापि कर्मत्वस्याविवक्षया 
विशेषणभावः एव स्मरणं प्रति मातुः प्रतिपादयत इति तत्रापि प्राचीनमते समन्वयः 
स्पष्टः - इति। 

7.0 विशेष्यवाचकात्षष्ठीप्रासतिवारणम्‌ 


राज्ञः पुरुषः इत्यत्र स्वस्वामिभावः षष्ठ्यर्थः। स च स्वत्वस्वामित्वसमूहरूपः। 


यत्तु स्वामित्वं स्वत्वं वा षष्ठ्यर्थ इति। तन्न। तस्यैकमात्रवृत्तितया 


संबन्धत्वायोगात्‌। संबन्धो हि संबन्धिभ्यां भिन्नं उभयसंबन्धी। न च 


तदप्येकत्राश्रयतया परत्र निरूपकतयाऽस्त्येवेति वाच्यम्‌। निरूपकत्वस्य 





वृत्यनियामकत्वेनोभयत्र संबन्धत्वप्रतीत्यनापत्तेः। 
उक्तं च हरिणा 


द्विष्ठोऽप्यसौ परार्थत्वाद्‌ गुणेषु व्यतिरिच्यते। 





तत्राभिधीयमानश्च प्रधानेऽप्युपयुज्यते।| 


इति। 
नागैशाशयनिरूपणम्‌ 

संबन्धो हि द्विष्ठः। तथा राज्ञः पुरुषः इत्यादौ स्वस्वामिभावप्रतीतये 'षष्ठी शेषे’ 
इति सूत्रेण विशेषणवाचकात्‌ राजन्शब्दादिव विशेष्यवाचकात्‌ पुरुषपदादपि षष्ठी 
स्यादेव। पाणिनीये व्याकरणे एवायं दोषः। व्याकरणान्तरे तु 'गुणे षष्ठी' इति 
वचनस्य सद्भावेन गुणवाचकादेव षष्ठी, न तु विशेष्यवाचकात्‌। तथा च 


पाणिनीयव्याकरणरीत्या पुरुषशब्दादपि षष्ठी प्राप्नोतीत्येव - इत्याक्षेपः। 


अत्र समाधानपरतया$यं मञ्जूषाग्रन्थः प्रवृत्तः। राजः पुरुषः इत्यत्र 
स्वस्वामिभावः षष्ठ्यर्थः। स च संबन्धः स्वत्वस्वामित्वसमूहरूपः। द्विष्ठत्वात्‌। एवं 
स्थिते नैयायिकाः अभिप्रयन्ति यथा स्वामित्वं स्वत्वं वा षष्ठ्यर्थः इति। नेदं 
वैयाकरणानां संमतम्‌। स्वामित्वं स्वामिमात्रवृत्ति। स्वत्वं पुरुषमात्रवृत्ति तथा च 
एकमात्रवृत्तित्वस्य संबन्धत्वं न घटत एव। एवञ्च संबन्धसामान्यलक्षणस्यैवाभावे 
तस्य का वार्ता षष्ठ्यर्थत्वस्य? संबन्धो नाम संबन्धिभ्यां भिन्नः, उभयसंबन्धी। 
अत्र शङ्का - स्वत्वं स्वामित्वं वा एकमात्राश्रयम्‌। यथा - पूर्वोक्तरीत्या स्वत्वं 
पुरुषे, स्वामित्वं राज्ञि। तथा च स्वामित्वं राज्ञि आश्रयतासंबन्धेन अस्ति। स्वत्वं 
निरूपकतासंबन्धेन पुरुषेऽस्ति। अतः संबन्धत्वं एकैकस्मिन्नपि धटत एव- इति। 
अत्रोत्तरम्‌ - निरूपकत्वं वृत््यनियामकमिति नियमः नैयायिकानामपि संमत एव। 
अतः उभयत्र संबन्धत्वप्रतीतिः तन्मते न भवत्येव। 


8.0 तत्र वाक्यपदीयप्रामाण्यम्‌ 


संबन्धस्य द्विष्ठत्वे भतृहरिग्रन्थोऽपि प्रमाणम्‌। तद्यथा - 


दविष्ठोऽप्सौ परार्थत्वाद्‌ गुणेषु व्यतिरिच्यते। 





तत्राभिधीयमानश्च प्रधानेऽप्युपयुज्यते।। 
इति। अयं भर्तृहरिग्रन्थः नैयायिकमतखण्डनपरः, तथा प्रधानादपि षष्ठी कुतो 
नेत्याक्षेपनिराकरणपरश्च। कारिकायां 'द्विष्ठोऽपि’' इति कथनेन प्रथानादपि षष्ठी 
प्राप्नोतीति शङ्का उत्थाप्यते। 'परार्थत्वात्‌’ इत्यादिना सा शङ्का समाहिता। परस्मै 
इदम्‌ = परार्थम्‌, ततः भावे त्वप्रत्यये परार्थत्वम्‌। अत्र परशब्दः प्रधानपरः। एवञ्च 
'गुणानां च परार्थत्वात्‌’ इति न्यायेन गुणानां परं प्रति = प्रधानं प्रति 


विशेषणत्वमित्यर्थः। 


9.0 लघुमज्जूषारीत्या कारिकार्थः 
अयं भावः। भेदे सति विशेषणतया विवक्षितस्य संबन्धं विना 
विशेषणत्वासंभवेन तदाकाङ्क्षितत्वात्तत्र संबन्धो व्यतिरिच्यते = उद्भूततया 
प्रतीयत इति तत्रैव षष्ठी विशेष्ये तु पदान्तरासमभिव्याहारे 


स्वार्थनिरूपितविशेष्यत्वेन भासमानत्वरूपस्वनिष्ठत्वादेव न 


विशेष्यतानियामकसंबन्धाकाइक्षा। तत्र - विशेषणे शब्देन षष्ठ्यादिना अंशतः 


प्रतीयमानः प्रधानेऽप्युपयुज्यते। तस्य द्विष्ठत्वस्वभावत्वाद्‌ 
राजादिनिरूपितविशेष्यताया राजादिपदसन्निधाने प्रतीयमानाया उपकारको 


भवतीत्यर्थः| 





नागेशाशयनिरूपणम्‌ 

भेदे सति विशेषणविशेष्यभावस्यानियततया विवक्षितस्य स्वस्वामि- 
भावादिसंबन्धं विना, संबन्धे सत्येकस्य विशेषणत्वमन्यस्य विशेष्यत्वं च सिध्यति। 
अत्र 'भेदे सति' इत्यनेन नीलमुत्पलमित्यादीनां न ग्रहणम्‌। तदाकाइङ्क्षितत्वात्‌ = 
विशेषणतानियामकसंबन्धस्यापेक्षितत्वात्‌। तत्र = विशेषणे उद्भूततया = स्पष्टतया 
संबन्धः प्रतीयत इति हेतोः, तत्रैव = विशेषणे एव = विशेषण वाचकादेव षष्ठी 
विभक्तिः। 
अत्र प्रश्नः 

विशेष्यस्यापि विशेष्यतानियामकसंबन्धाकाइक्षायाः सत्वेन तत्रापि संबन्धः 
उद्भततया प्रतीयते एव। तथा च विशेष्यवाचकादपि षष्ठी स्यादेव इति। 
अत्र समाधानम्‌ 

विशेष्ये = पुरुषादौ तु राज्ञः इत्यादिविशेषणबोधकपदान्तरसमभिव्याहाराभावे 
केवलं पुरुषः इत्यस्य प्रयोगे पुरुषत्वनिष्ठविशेषणतानिरूपितविशेष्यत्वेन 


भासमानत्वरूपस्वनिष्ठत्वादेव पुरुषनिष्ठविशेष्यतानियामकसंबन्धाकाइक्षा न 


भवतीत्यर्थः। पुरुषत्वनिष्ठत्वप्रकारतानिरूपितविशेष्यत्वावच्छिन्नः पुरुषपदार्थः| तत्र 
स्वपदार्थभूतपुरुषत्वनिष्ठप्रकारतामादाय पुरुषे विशेष्यता उपपद्यते। अत एव 
विशेष्यतानियामकसंबन्धकाइक्षा नास्ति। कारिकायाम्‌ असौ संबन्धः। द्विष्ठोऽपि = 
उभयनिष्ठोऽपि। पदार्थत्वात्‌ = गुणानां प्रधानं प्रति विशेषणत्वेन विवक्षितत्वात्‌। 
गुणेषु= अप्रधानेषु। व्यतिरिच्यते = उद्भूततया भासते। अतः तत्रैव षष्ठी, न तु प्रधाने 
इति कारिकायाः पूर्वार्धस्याशयः। 
कारिकायाः उत्तरार्धस्याशयः 
| तत्राभिधीयमानश्च प्रधानेऽप्युपयुज्यते। 

इत्युत्तरार्थम्‌। तत्र = विशेषणे। अभिधीयमानः= षष्ठ्यादिना अंशतः 
प्रतीयमानः। संबन्धस्य द्विष्ठत्वात्‌ विशेषणे स्वत्वेन रूपेण प्रतीयमान इत्यर्थः। 
प्रधानेऽप्युपयुज्यते= प्रधाननिष्ठविशेष्यतायाः अपि-उपकारको भवतीत्यर्थः।' तस्य = 
संबन्धस्य। द्विष्ठत्वस्वभावः। अत एव राजनिष्ठविशेषणतानिरूपितविशेष्यतायाः 
राजादिपदसन्निधाने प्रतीयमानायाः उपकारको भवति। अयमर्थः। राज्ञः पुरुषः इत्यत्र 
पुरुषे द्वे विशेष्यते स्तः। एका स्वार्थनिरूपिता। सा पदार्थ एव। 
राजादिपदार्थान्तरनिरूपिता द्वितीया। सा वाक्यार्थः। तस्याः अपि षष्ठ्यर्थः संबन्धः 
नियामकः भवति। अतः तत्रापि न षष्ठीविभक्तेरपेक्षा। द्विष्ठः एक एव संबन्धः। तत्र 
एकैव षष्ठी न्याय्या। षष्ठीद्वये सति सम्बन्ध द्वयं भासेत। यथा - राज्ञः पुरुषस्य पुत्रः 
सा च एकैव षष्ठी अप्रधानादेव भवति, न तु प्रधानात्‌। यतोऽसौ संबन्धः द्वयोरपि 
संबन्धिनोः स्थितः, तयोर्गुणप्रधानभावेन एकवाक्यत्वात्‌। सैव षष्ठी प्रधानस्य 
उपकरोति - इति। 
10.0 पाठस्य सारः 

अतीते पाठे 'षष्ठी शेषे’ (2-3-50) इति सूत्रविहितायाः षष्ठ्याः अर्थस्य विचारः 
आरब्धः। तत्र नव्यानां मते निरूपिताः अंशाः सन्ति यथा - (1) स्वस्वामिभावादिः 

संबन्धः क्रियाकारक संबन्धश्च षष्ठ्यर्थः। (2) सामान्यरूपेण विशेषरूपेण च 
स्वत्वादिसंबन्धः द्वितीयादिभिः नाभिधीयते। लक्ष्यानुसारेण उभयं प्रतीयते। (3) 
“जोऽविदर्थस्य करणे” 2-3-51 इत्यादिना विहितषष्ठ्याः संबन्धत्वेन 
क्रियाकारकभावस्संबन्धोऽर्थः। यथा - सर्पिषो जानीते। (4) विशेषरूपेण संबन्धस्य 
षष्ठ्यर्थत्वे 'चैत्रस्य नेदं वास” इति प्रयोगो मानम्‌। उभयथा संबन्धप्रतीतौ 'षष्ठी 
स्थानेयोगा’ (1-1-49) इति सूत्रस्य प्रामाण्यम्‌। (5) चैत्रस्य द्रव्यमित्यादौ 
स्वत्वनिरूपितावयवत्वादीनां संबन्धत्वेनैव षष्ठ्यर्थता, न तु 
विशिष्य,शक्त्यानन्त्यप्रसङ्गात्‌। चैत्रस्य नेदं वास? इत्यादौ षष्ठ्या लक्षणैवेति 
गदाधरमतनिरुपण तन्निराकरणम्‌। (6) संबन्धस्य क्रियाकारकभावमूलकत्वं एतेषां 
मते नास्तीति वक्तुं शक्यते] (7) प्राचीनानां मते संबन्धस्य 
क्रियाकारकभावमूलकल्वमेव (8) तत्र वाक्यपदीयप्रामाण्यम्‌ (9) राज्ञः पुरुष इत्यत्र 
राजा कर्तृकारकम्‌, पुरुषः संप्रदानकारकमिति निरुपणम्‌। (10) तदवसरे पर्वतस्य 
वृक्षाः इति प्रयोगाभावः इत्याद्यंशाः। विस्तरेण विचारिताः। 

सम्प्रत्यस्मिन्पाठे प्राचीनमतमेवानुवर्तते (1) संयोगस्य संबन्धत्वनिराकरणम्‌ 
(2) संयोगः न कदाऽपि सांसर्गिकविषयतया भासते। (3) संयोगे संबन्धत्वव्यवहारः 
गौणः। (4) षष्ठ्यर्थः सासंर्गिकविषयतयैवोच्यते इति च निरूपितम्‌। एतावता 
प्राचीनमतं समासम्‌। (5) ततः राज्ञः पुरुषः इत्यत्र विशेषणवाचकाद्‌ राजन्‌ शब्दादिव 
विशेष्यवाचकात्‌ पुरुषशब्दादपि षष्ठी कुतो नेति शङ्का (6) विशेषणात्‌ प्रवृत्त्या 
षष्ठ्या उभयोः संबन्धप्रतीत्या तत्र पुनः षष्ठ्याः नावश्यकतेति। समाधानम्‌। तत्र 


वाक्यपदीयप्रामाण्यम्‌ एवमाद्याः अंशाः विस्तरेण विचार्यन्ते। 

